

प्रसार भारती  
(भारत का लोक सेवा प्रसारक)  
प्रादेशिक समाचार एकांश  
आकाशवाणी, पटना

प्रसारण:- शाम 7:30 बजे से।

अवधि:- 10 मिनट

01. प्रधानमंत्री नरेन्द्र मोदी ने बयालीस वर्ष पूर्व आज ही की रात लगाये गये आपातकाल को लोकतंत्र पर बताया आघात। आकाशवाणी से मन की बात में श्री मोदी ने लोकतंत्र की मूल भावना सशक्त करने की अपील की।
02. कल मनाया जाएगा ईद का त्योहार। लोगों में उत्साह और बाजारों में बढ़ी रौनक।
03. जदयू द्वारा राष्ट्रपति पद के लिए एनडीए प्रत्याशी रामनाथ कोविंद को समर्थन दिए जाने के मुद्दे पर महागठबंधन के घटक दलों राजद और जदयू के बीच आरोप-प्रत्यारोप हुआ तेज।
04. और, वस्तु और सेवाकर जीएसटी के लिये आज से एक बार फिर पंजीकरण की प्रक्रिया हुई शुरू।

\*\*\*\*\*

प्रधानमंत्री नरेन्द्र मोदी ने चार दशक पूर्व लगाए गये आपातकाल को याद करते हुए कहा कि वह काली रात देश की लोकतांत्रिक व्यवस्था पर बड़ा आघात थी। आकाशवाणी से मन की बात कार्यक्रम में श्री मोदी ने कहा है कि बयालीस वर्ष पहले की उस रात को कोई भी लोकतंत्र प्रेमी या भारतवासी नहीं भूला सकता है। उन्होंने इस संदर्भ में एक श्रोता के पत्र की चर्चा की जिन्होंने 25 जून, 1975 में लगाए गए आपातकाल को एक काला कालखंड बताया है।

#### बाईट पीएम

1975-25 जून वो ऐसी काली रात थी, जो कोई भी लोकतंत्र प्रेमी भुला नहीं सकता है। कोई भारतवासी भुला नहीं सकता है। एक प्रकार से देश को जेलखाने में बदल दिया गया था। विरोधी स्वर को दबोच दिया गया था। जयप्रकाश नारायण सहित देश के गणमान्य नेताओं को जेलों में बंद कर दिया था। न्याय व्यवस्था भी आपातकाल के उन भयावह रूप की छाया से बच नहीं पाई थी। अखबारों को तो पूरी तरह बेकार कर दिया गया था।

प्रधानमंत्री ने देशवासियों से अपने उत्पाद और सेवाएं सरकार को बेचने के लिए गवर्मेंट ई-मार्केट प्लेस जी-ई एम पोर्टल का उपयोग करने को कहा है। श्री मोदी ने कहा कि यह पोर्टल न्यूनतम सरकार-अधिकतम प्रशासन का उत्कृष्ट उदाहरण है। इसका उद्देश्य कम से कम कीमत और अधिक से अधिक सुविधा, कुशलता तथा पारदर्शिता सुनिश्चित करना है। प्रधानमंत्री ने तमिलनाडु में मदुरै की एक गृहिणी

अरुलमोड़ी सर्वनन का जिक्र किया जिन्हें अपना कारोबार शुरू करने के लिए मुद्रा योजना के तहत पैसे मिले।

### बाईट पीएम

ई-जेम की व्यवस्था से दूर सुदूर एक गृहणी छोटा सा काम कर रही है, उसका माल प्रधानमंत्री कार्यालय तक खरीदा जा सकता है, यही देश की ताकत है। इसमें ट्रांसपेरेंसी भी है, इसमें एम्पावरमेंट भी है, इसमें इंटरप्रेंशिप भी है, गवर्नमेंट-ई मार्केटप्लेस। जो इस प्रकार से सरकार को अपना माल बेचना चाहते हैं, वो उससे ज्यादा से ज्यादा जुड़े। मैं मानता हूँ मिनिमम गवर्नमेंट एंड मैक्सिमम गवर्नेंस का एक बेहतरीन उदाहरण है ये और इसका लक्ष्य क्या है मिनिमम प्राइज और मैक्सिमम ईज, एफीसेंसी एंड ट्रांसपेरेंसी।

हाल में संपन्न अंतर्राष्ट्रीय योग दिवस के बारे में श्री मोदी ने कहा कि योग पूरे विश्व को जोड़ने का माध्यम बन गया है।

### बाईट पीएम

यून अंतर्राष्ट्रीय योगदिवस के 10 ट्रेम्स निकाले। उन 10 ट्रेम्स को रिलीज किया। यून हेडक्वार्टर में योगा आसन विद योगा मास्टर्स का आयोजन किया। यून के स्टाफ, दुनिया के डिप्लोमेट्स हर कोई इसमें शरीक हुआ। इस बार फिर एक बार योग ने विश्व रिकार्ड का भी काम किया। गुजरात में अहमदाबाद में करीब-करीब 55 हजार लोगों ने एक साथ योग करके एक नया विश्व रिकार्ड बना दिया।

अंतरिक्ष विज्ञान में देश की अभूतपूर्व उपलब्धियों का उल्लेख करते हुए प्रधानमंत्री मोदी ने कहा कि यह भारत की विशेषता है कि एक ओर हम योग के सहारे धरती से जुड़े हैं दूसरी तरफ हमारे सपने क्षितिज को पार कर रहे हैं। उन्होंने कहा कि आज भारत अंतरिक्ष में भी अपना परचम लहरा रहा है। खेलकूद में युवाओं के बढ़ते रुझान पर श्री मोदी ने कहा कि बच्चों की खेल प्रतिभा को प्रोत्साहित करना चाहिए।

### बाईट पीएम

देश में प्रतिभाओं की कोई कमी नहीं है। अगर हमारे परिवार में भी बच्चों को खेल की रुचि है तो उनको अवसर देना चाहिए। उनको मैदान में से उठा करके कमरे में बंद करके किताबों के लिए मजबूर नहीं करना चाहिए। वह पढ़ाई भी करें, उसमें भी आगे बढ़ सकते हैं तो बढ़ें। लेकिन अगर खेल में उसका सामर्थ्य है, रुचि है तो स्कूल, कॉलेज, परिवार, आसपास के लोग हर किसी ने उसको बल देना चाहिए, प्रोत्साहित करना चाहिए। अगले ओलम्पिक के लिए हर किसी ने सपने संजोने चाहिए।

स्वच्छता के विषय पर प्रधानमंत्री ने कहा कि यह अब सिर्फ सरकारी कार्यक्रम नहीं बल्कि जन-जन का आंदोलन बन गया है। उन्होंने उत्तर प्रदेश में बिजनौर के मुबारक पुर गांव का जिक्र किया जहां लोगों ने अपने पैसों से शौचालय बनाकर उदाहरण प्रस्तुत किया है। प्रधानमंत्री ने अतिथियों का स्वागत गुलदस्ते की बजाय पुस्तक या रूमाल देकर करने का आग्रह किया। प्रधानमंत्री ने भगवान जगन्नाथ की रथ यात्रा और ईद-उल-फित्र पर देशवासियों को बधाई और शुभकामनाएं देते हुए कहा कि भारत की विविधता ही इसकी शक्ति है।

\*\*\*\*\*

मन की बात कार्यक्रम के मैथिली संस्करण का दोबारा प्रसारण आज रात आठ बजे आकाशवाणी के दरभंगा केन्द्र से सुना जा सकता है।

\*\*\*\*\*

पूरे प्रदेश में ईद-उल-फित्र का त्योहार कल अकीदत के साथ मनाया जाएगा। राजधानी पटना सहित राज्य के विभिन्न जिलों के ईदगाहों, मस्जिदों और सार्वजनिक मैदानों में ईद की नमाज अदा की जाएगी। त्योहार के दौरान भीड़भाड़ को देखते हुए पूरे राज्य में सुरक्षा के कड़े इंतजाम किए गये हैं। रेलवे स्टेशन, बस पड़ाव समेत सार्वजनिक स्थानों पर लोगों की आवाजाही पर पुलिस के जवान सादे लिबास में निगरानी कर रहे हैं। प्रमुख चौक चौराहों पर दंडाधिकारियों के नेतृत्व में पुलिस बलों की तैनाती की जा रही है। इधर पर्व को लेकर लोगों का उत्साह चरम पर है। बाजारों में ईद की खरीददारी को लेकर काफी चहल पहल देखी जा रही है। ईद के मद्देनजर राज्य सरकार के सभी सरकारी प्रतिष्ठानों में कल छुट्टी रहेगी। सामान्य प्रशासन विभाग ने इस संबंध में अधिसूचना जारी कर दी है।

\*\*\*\*\*

राष्ट्रपति चुनाव में जनता दल यूनाईटेड द्वारा एनडीए प्रत्याशी रामनाथ कोविंद को समर्थन दिये जाने के बाद महागठबंधन के नेताओं के बीच बयानबाजी का दौर जारी है। जदयू के प्रदेश अध्यक्ष वशिष्ठ नारायण सिंह ने कहा है कि उनकी पार्टी को दूसरे दल के नेता निर्देश नहीं दे सकते हैं। आज पटना में संवाददाताओं से बातचीत करते हुए श्री सिंह ने कहा कि उपमुख्यमंत्री तेजस्वी प्रसाद यादव द्वारा नीतीश कुमार पर की गयी टिप्पणी को पार्टी ने गंभीरता से लिया है।

बाईट वशिष्ठ नारायण सिंह

गठबंधन की भी सीमाएं हैं, मर्यादाएं हैं और जब खुल्लम खुल्ला मर्यादा का उल्लंघन होता है तो सभी के लिए जो भी घटक दल में शामिल हैं तो प्रश्नचिन्ह खड़ा हो जाता है।

इधर कांग्रेस के प्रवक्ता प्रेमचंद्र मिश्र ने कहा है कि राष्ट्रपति पद के चुनाव को लेकर राजनीति नहीं होनी चाहिए।

बाईट प्रेमचंद्र मिश्र

भरोसा नीतीश कुमार पर है। राष्ट्रपति के चुनाव को लेकर ऐसी कोई अप्रिय स्थिति नहीं आनेवाली है। जहां तक रहा निर्णय का तो राजनीतिक दल परिस्थितियों के हिसाब से निर्णय लेते हैं और परिस्थितियों के हिसाब से निर्णय बदलते हैं।

इधर राजद नेता और उपमुख्यमंत्री तेजस्वी प्रसाद यादव ने कहा है कि महागठबंधन पूरी तरह एकजुट है। उन्होंने महागठबंधन के नेताओं को किसी भी तरह का बयान देने से पहले संयम बरतने की अपील की।

\*\*\*\*\*

केन्द्रीय कृषि मंत्री राधामोहन सिंह ने कहा है कि वर्ष दो हजार उन्नीस तक प्रदेश के सभी बसावटों को पक्की सड़क से जोड़ने की दिशा में राज्य सरकार को पहल करनी चाहिए। श्री सिंह आज अपने संसदीय क्षेत्र मोतिहारी में प्रधानमंत्री सड़क योजना के तहत पैसठ सड़कों के शिलान्यास के बाद लोगों को संबोधित कर रहे थे। उन्होंने कहा कि जिले में इस योजना के तहत एक सौ सैंतालीस किलोमीटर लंबी तिहत्तर सड़कों का काम पूरा कर लिया गया है। वहीं जिले के तुरकौलिया में किसान सुविधा केन्द्र और इफको कृषि बाजार का उद्घाटन करते हुए श्री सिंह ने कहा कि इस केन्द्र के खुल जाने से किसानों को मिट्टी जांच के लिये बाहर नहीं जाना होगा। उन्होंने कहा कि चकिया में भी जल्द ही किसान सुविधा केन्द्र की स्थापना की जाएगी। केन्द्रीय मंत्री ने तुरकौलिया के कौशल विकास केन्द्र का भी दौरा किया।

\*\*\*\*\*

केन्द्रीय मंत्री और रालोसपा अध्यक्ष उपेन्द्र कुशवाहा ने कहा है कि राज्य सरकार को प्राथमिक से लेकर विश्व विद्यालय स्तर तक की शिक्षा व्यवस्था को सुधारने की दिशा में तत्काल पहल करनी चाहिए। पार्टी की ओर से आयोजित आक्रोश दिखाओ शिक्षा बचाओ आंदोलन की शुरुआत करने के बाद पटना में श्री कुशवाहा ने कहा कि अठाइस जून को पार्टी कार्यकर्ता सभी जिला मुख्यालयों में धरना प्रदर्शन करेंगे। उन्होंने कहा कि वे जल्द ही शिक्षा व्यवस्था में सुधार को लेकर राज्यपाल को ज्ञापन सौंपेंगे।

\*\*\*\*\*

वस्तु और सेवाकर जीएसटी के लिये आज से एक बार फिर पंजीकरण की प्रक्रिया शुरू हो गयी है। वाणिज्य सचिव रीता तेवतीया ने बताया कि इस चरण में तीन महीने तक व्यापारी जीएसटी नेटवर्क पर पंजीकरण करवा सकते हैं। जीएसटी पेशेवर भी अपना पंजीकरण करवा सकते हैं। उन्होंने बताया कि पहले चरण में पैसठ लाख कारोबारियों ने अपना पंजीकरण करवाया था। इधर पटना में वाणिज्य कर विभाग ने जीएसटी से संबंधित जानकारियां उपलब्ध कराने के लिये चौबीस घंटे काम करने वाला हेल्प डेस्क शुरू किया है। लोग शून्य छह एक दो दो दो तीन तीन पांच एक दो, शून्य छह एक दो दो दो तीन तीन पांच एक तीन, शून्य छह एक दो दो दो तीन तीन पांच एक चार या मोबाईल संख्या नौ चार सात दो चार पांच सात आठ चार छह पर कॉल कर जीएसटी के संबंध में जानकारी प्राप्त कर सकते हैं।

\*\*\*\*\*

और अब अंत में मुख्य समाचार.....

01. प्रधानमंत्री नरेन्द्र मोदी ने बयालीस वर्ष पूर्व आज ही की रात लगाये गये आपातकाल को लोकतंत्र पर बताया आघात। आकाशवाणी से मन की बात में श्री मोदी ने लोकतंत्र की मूल भावना सशक्त करने की अपील की।
02. कल मनाया जाएगा ईद का त्योहार। लोगों में उत्साह और बाजारों में बढ़ी रौनक।
03. जदयू द्वारा राष्ट्रपति पद के लिए एनडीए प्रत्याशी रामनाथ कोविंद को समर्थन दिए जाने के मुद्दे पर महागठबंधन के घटक दलों राजद और जदयू के बीच आरोप-प्रत्यारोप हुआ तेज।
04. और, वस्तु और सेवाकर जीएसटी के लिये आज से एक बार फिर पंजीकरण की प्रक्रिया हुई शुरू।

\*\*\*\*\*

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।